



सूचना एवं जनसम्पर्क विभाग, बिहार

प्रेस विज्ञप्ति

संख्या-324
14/03/2010

बिहार के कृषि उत्पादकता पर देश का भविष्य निर्भर है :- मुख्यमंत्री

पटना, 14 मार्च 2010 :- मुख्यमंत्री श्री नीतीश कुमार ने मुजफ्फरपुर जिले के सरैया प्रखण्ड में आयोजित जैविक खेती को बढ़ावा देने के लिए आयोजित किसान संगोष्ठी को संबोधित करते हुये कहा कि बिहार के कृषि उत्पादकता पर देश का भविष्य निर्भर है।

मुख्यमंत्री ने कहा कि राजग के शासनकाल में राज्य में कृषि के क्षेत्र में काफी विकास हुआ है लेकिन केन्द्रीय सहायता नहीं मिलने से कुछ विकास योजनायें प्रभावित हो रही है। उन्होंने कहा कि राज्य सरकार की पहल पर सिंचाई के लिए एक योजना तैयार की जा रही है, जिसका सभी किसानों को लाभ मिलेगा। उन्होंने कहा कि सिंचाई के लिए साढ़े चार लाख निजी ट्यूबवेल दिया जायेगा, जिससे करीब नौ लाख हेक्टेयर भूमि को सिंचाई सुविधा मिलेगी।

मुख्यमंत्री ने कहा कि राज्य के समस्तीपुर जिले के पूसा स्थित राजेन्द्र कृषि विश्वविद्यालय है और एक अन्य कृषि विश्वविद्यालय खोले जाने की योजना है। इसके लिए प्रक्रिया शुरू कर दी गई है। उन्होंने कहा कि बिहार का विकास तभी होगा, जब किसान खुशहाल होंगे और खेती कर विकास के लिए आगे बढ़ेंगे। इसके लिये बीज समेत कृषि से जुड़े सभी उपकरणों एवं संसाधनों की खरीद पर सबसिडी दी जा रही है। उन्होंने कहा कि राज्य में वैज्ञानिक तरीके से जैविक खेती को बढ़ावा दिया जा रहा है।

मुख्यमंत्री ने कहा कि हर प्रखण्ड में किसानों को प्रशिक्षित किया जायेगा। मुजफ्फरपुर समेत अन्य जिलों के कुछ क्षेत्रों में मक्के की फसल की बाली में दाना नहीं आने की जानकारी मिलने पर मुख्यमंत्री ने कहा कि कृषि वैज्ञानिक मामले की जाँच कर रिपोर्ट देंगे और यदि बीज वितरण में निजी कंपनियों ने गड़बड़ी की है तो उन कंपनियों के खिलाफ कार्रवाई की जायेगी। प्रस्तावित किसानों के लिए जल्द ही सहायता राशि की घोषणा की जायेगी।

मुख्यमंत्री ने कहा कि अगली हरित क्रान्ति और बिहार समेत उत्तर भारत में आने वाली है। आज बिहार की कृषि क्षेत्र पर पूरे देश की निगाहें हैं। इस मौके पर मुख्यमंत्री श्री सरैया में किसान चाची के घर जाकर उन्हें सम्मानित किया। उन्होंने मीडिया को धन्यवाद दिया। मीडिया के द्वारा किसान चाची के बारे में सर्वप्रथम समाचार प्रकाशित होने पर उन्हें जानकारी मिली। अपने वैशाली प्रवास के दौरान उनसे मिले और कृषि मंत्री से चर्चा की। वहीं कार्यक्रम रखने को कहा। उन्होंने वैशाली के रामसेवक जी की भी चर्चा की, जिनके द्वारा छह एकड़ जमीन में अच्छी खेती कर रहे हैं। उन्होंने आनन्दपुर के ही एक ग्वाला की चर्चा की कि एक दुधारू जानवर से 40-50 जानवर बढ़ाये हैं। उन्होंने कहा कि बिहार का विकास खेती के विकास पर आधारित है।

इस अवसर पर कृषि मंत्री श्रीमती रेणु कुमारी कुशवाहा, आपदा प्रबंधन मंत्री श्री देवेश चन्द्र ठाकुर, राजेन्द्र कृषि विश्वविद्यालय पूसा के कुलपति श्री मेवालाल चौधरी, कृषि अनुसंधान केन्द्र के वैज्ञानिक श्री आर0बी0 सिंह सहित कई अन्य गणमान्य लोग उपस्थित थे।
